

Thirty Sayings of the Wise

(2023, Malayalam)

ജ്ഞാനിയുടെ ചൊല്ലുകൾ

ദിനം 1

കർത്താവിൽ ആശ്രയിക്കുക

സദൃശവാക്യം 22:17-19

¹⁷ജ്ഞാനിയുടെ ചൊല്ലുകൾ ശ്രദ്ധയോടെ കേൾക്കുക; എന്റെ ഉപദേശത്തിൽ ഹൃദയം ഊന്നുക.
¹⁸നിന്റെ ഹൃദയത്തിൽ സൂക്ഷിക്കുമ്പോഴും, അധരങ്ങളിൽ നിറഞ്ഞിരിക്കുമ്പോഴും അവ എത്ര ആനന്ദകരം!
¹⁹നിന്റെ ആശ്രയം യഹോവയിൽ ആയിരിക്കേണ്ടതിന്, ഇന്നു ഞാൻ നിന്നോട്, നിന്നോടുതന്നെ ഉപദേശിക്കുന്നു.

യഥാർത്ഥ ജ്ഞാനം ദൈവത്തിലുള്ള നമ്മുടെ ആശ്രയം കൂടുതൽ ആഴപ്പെടുത്തുന്നു. ദൈവത്തെക്കുറിച്ച് നമ്മുടെ കാഴ്ചപ്പാട് വൈകല്യങ്ങൾ കൈവെടിഞ്ഞ്, കൂടുതൽ യഥാർത്ഥ്യപൂർണ്ണമാകുമ്പോഴാണ് ജ്ഞാനത്തിന്റെ തുടക്കവും അതിലൂടെയുള്ള നമ്മുടെ യാത്രയും സാധ്യമാകുന്നത് എന്ന തിരിച്ചറിവ് കർത്താവിലുള്ള ആശ്രയത്തിൽ നമ്മെ കൂടുതൽ വളർത്തുന്നു.

സദൃശവാക്യം 16:20

...യഹോവയിൽ ആശ്രയിക്കുന്നവൻ അനുഗ്രഹീതൻ.

സദൃശവാക്യം 28:25

...യഹോവയിൽ ആശ്രയിക്കുന്നവനോ അഭിവൃദ്ധി നേടും.

സദൃശവാക്യം 29:25

...യഹോവയിൽ ആശ്രയിക്കുന്നവനോ സുരക്ഷിതനായിരിക്കും.

സങ്കീർത്തനം 62:8

ജനമേ, എന്നേക്കും ദൈവത്തിൽ ആശ്രയിക്കുക. നിങ്ങളുടെ ഹൃദയം അവിടുത്തെത്തിച്ചതിൽ പകരുവിൻ. ദൈവം നമുക്ക് സങ്കേതമാകുന്നു.

പ്രായോഗികമായി:

“ഹൃദയം പകരുക” എന്നു പറയുന്നതിന്റെ അർത്ഥമെന്താണ്? ഇന്നു നിങ്ങളുടെ ഹൃദയം ദൈവത്തിലേക്കു പകരുക.

ദിനം 2

ദരിദ്രരെ ചൂഷണം ചെയ്യരുത്

സദൃശവാക്യം 22:22-23

²²ദരിദ്രനെ അവൻ ദരിദ്രനായതുകൊണ്ട് കവർച്ച ചെയ്യരുത്; പീഡിതനെ പടിവാതില്ക്കൽ വെച്ചു പീഡിപ്പിക്കുകയുമരുത്.

²³യഹോവ അവരുടെ വ്യവഹാരം ഏറ്റെടുക്കും, അവരെ കൊള്ളയിട്ടവരെ കൊള്ളയിടും.

ആവർത്തനം 15:7 നിന്റെ ദൈവമായ യഹോവ നിനക്കു നൽകുന്ന ദേശത്ത് ഏതെങ്കിലും നഗരത്തിൽ നിങ്ങളുടെ ഇടയിൽ ഒരു ദരിദ്രൻ ഉണ്ടെങ്കിൽ ആ ദരിദ്രസഹോദരനു നേരെ നിന്റെ ഹൃദയം കഠിനമാക്കുകയോ നീ ലുബ്ധനായിരിക്കുകയോ ചെയ്യരുത്.

ദരിദ്രർക്ക് വിഭവസമ്പത്ത് മതിയായ അളവിൽ ഇല്ലാ എന്നും, അവർക്കു സ്വയം പ്രതിരോധംതീർക്കാൻ സാധ്യമല്ല എന്നുമൊക്കെ ചിലർ വിചാരിക്കുന്നുണ്ടാകും. എന്നാൽ അവരുടെ പക്ഷത്ത് കർത്താവുണ്ടെന്നും, അവിടുന്ന് അവരെ സംരക്ഷിക്കുമെന്നുമാണ് വചനം ഉറപ്പു നൽകുന്നത്.

സദൃശവാക്യം 19:17 ദരിദ്രനോടു ദയ കാട്ടുന്നവൻ യഹോവയ്ക്കു വായ്പ കൊടുക്കുന്നു. അവിടുന്ന് അവന്റെ നന്മയ്ക്കു പ്രതിഫലവും നൽകുന്നു.

പ്രായോഗികമായി:

ദരിദ്രരെ ഓർക്കുക, അവരുടെ ആവശ്യം നിറവേറ്റുന്നതിൽ പങ്കാളിയാവുക.

ദിനം 3

നിങ്ങളുടെ ചങ്ങാത്തം ശ്രദ്ധിക്കുക

സദൃശവാക്യം 22:24-25

²⁴കോപശീലനോടു സഖിത്വം അരുത്, ക്ഷിപ്രകോപിയോടു സഹകരിക്കുകയും അരുത്;

²⁵നീ അവന്റെ രീതികൾ പഠിക്കുവാനും, അതു നിനക്കു കെണിയായിത്തീരുവാനും ഇടവരുത്തരുത്.

സദൃശവാക്യം 29:11 ഭോഷൻ തന്റെ ദേഷ്യം മുഴുവൻ പുറത്തു കാട്ടുന്നു; ജ്ഞാനിയോ സ്വയം നിയന്ത്രിക്കുന്നു.

സദൃശവാക്യം 29:22 കോപിഷ്ടൻ കലഹം വർദ്ധിപ്പിക്കുന്നു, ക്രോധമുള്ളവൻ ഏറെ അതിക്രമത്തിന് ഇടവരുത്തുന്നു.

അവരുടെ വഴികളിൽ കൂട്ടുചേർന്ന് നിങ്ങളെത്തന്നെ കെണിയിൽ അകപ്പെടുത്തേണ്ടതുണ്ടോ?

1 കൊരിന്ത്യർ 13:5 പ്രകാരം കോപമെന്നത് സ്നേഹരാഹിത്യമാണ്. സ്നേഹം ക്ഷിപ്രകോപിയല്ല.

പ്രായോഗികമായി:

നിങ്ങൾക്കറിയാവുന്ന ക്ഷിപ്രകോപികളെക്കുറിച്ചും അവരുടെ ചെയ്തികളെക്കുറിച്ചും ചിന്തിച്ചുനോക്കുക. ഇപ്രകാരമുള്ള കാര്യങ്ങൾ നിങ്ങളുടെ ഭാഗത്തുനിന്നും ഉണ്ടാകുന്നതിനെക്കുറിച്ച് എന്തുതോന്നുന്നു? കോപത്തെയും/കോപത്തിൽ തുടരുന്ന വ്യക്തികളെയും ഒഴിവാക്കുന്നതിന് എന്തു നിലപാടുകൾ സ്വീകരിക്കാനാകും?

ദിനം 4

നിങ്ങളുടെ സാമ്പത്തിക ഇടപാടുകളിൽ ജ്ഞാനിയാവുക

സദൃശവാക്യം 22:26-27

²⁶കയ്യടിച്ച് ഉറപ്പു നൽകുന്നവനോ കടത്തിനു ജാമ്യം നൽകുന്നവനോ ആകരുത്;

²⁷കൊടുത്തു വീട്ടാൻ നിനക്കു വകയില്ലാതെ വന്നിട്ട് നിന്റെ കിടക്കപ്പോലും എടുത്തു കൊണ്ടുപോകുവാൻ ഇടയാകുന്നതെന്തിന്?

മറ്റുള്ളവരുടെ കടബാധ്യതകൾക്ക് നിങ്ങൾ ഉത്തരവാദിത്തമേൽക്കുക എന്നത് അപകടകരമായ ഒരു കാര്യമാണ്. വ്യക്തിപരമായ നമ്മുടെ കടബാധ്യതകൾ തന്നെ ഒഴിവാക്കേണ്ടതാണ് എന്നിരിക്കെ, മറ്റുള്ളവരുടെ കടബാധ്യതകൾക്ക് ഉത്തരവാദിത്വം ഏറ്റെടുക്കുന്നത് എത്രമാത്രം അപകടകരമാണ്?

ഓരോ വ്യക്തിയും അവനവനോടും അവന്റെ കുടുംബത്തോടും നീതിപൂലർത്തണം. അപ്രകാരം ചെയ്യാത്തവർ അവരുടെ ചിന്താശൂന്യതയാലോ ശ്രദ്ധയില്ലായ്മയാലോ അവരവരുടെ സമ്പത്തുതന്നെ പാഴാക്കിക്കളയുന്നു.

പ്രായോഗികമായി:

സാമ്പത്തികകാര്യങ്ങളിൽ നിയന്ത്രണമില്ലാത്തവരാണു നിങ്ങൾ എങ്കിൽ, ഇക്കാര്യത്തിൽ സുശിക്ഷിത ജീവിതം നയിക്കുവരുടെ അടുക്കൽ നിന്നും ഉപദേശം തേടുക. സാമ്പത്തികകാര്യത്തിൽ ക്രമം പാലിക്കുന്നവരാണുനിങ്ങൾ എങ്കിൽ ഇക്കാര്യത്തിൽ നിയന്ത്രണങ്ങൾ ഇല്ലാത്ത വ്യക്തികളെ സഹായിക്കുക.

ദിനം 5

പുരാതനകാല അതിർവരമ്പുകൾ നീക്കരുത്

സദൃശവാക്യം 22:28

²⁸പിതാക്കന്മാർ ഇട്ടിരിക്കുന്ന പുരാതനമായ അതിരുകളല്ല നീ മാറ്റുന്നത്.

ആവർത്തനം 27:17 “അയല്ക്കാരന്റെ അതിർ നീക്കുന്നവൻ ശപിക്കപ്പെട്ടവൻ”. ജനമെല്ലാം “ആമേൻ” എന്നു പറയണം.

പുരാതനമായി സ്ഥാപിക്കപ്പെട്ട ഒരു അതിരടയാളം - ഒരു രീതി, ഒരു പാരമ്പര്യം, ഒരു മൂല്യം - ലഘുവായി പരിഗണിച്ചു മാറ്റരുത്. നമ്മുടെ പൂർവ്വ പിതാക്കന്മാർ ഇത്തരം മൂല്യങ്ങൾ സ്ഥാപിച്ചത് യാതൊരു കാരണവും ഇല്ലാതെയോ, മോശമായ കാരണങ്ങളാലോ ആകണമെന്നില്ല.

പാരമ്പര്യം ആണ് എന്ന കാരണത്താൽ ഒരു പാരമ്പര്യത്തെ ഉയർത്തിപ്പിടിക്കുകയോ നശിപ്പിക്കുകയോ ചെയ്യേണ്ടതില്ല.

പ്രായോഗികമായി:

ഈ വചനം വായിക്കുമ്പോൾ നിങ്ങളുടെ മനസ്സിലൂടെ കടന്നുപോകുന്ന ചിന്ത എന്താണ്? അതെക്കുറിച്ചു പ്രാർത്ഥിക്കുക.

ദിനം 6

നിങ്ങളുടെ തൊഴിൽനൈപുണ്യം മെച്ചപ്പെടുത്തുക

സദൃശവാക്യം 22:29

²⁹തന്റെ തൊഴിലിൽ വിദഗ്ദ്ധനായ ഒരു മനുഷ്യനെ നീ കാണുന്നുവോ? അവൻ അജ്ഞാതർക്കല്ല, രാജാവിനുതന്നെ ശുശ്രൂഷചെയ്യും.

മൂന്നു കാര്യങ്ങളിൽ ശ്രദ്ധവെച്ചാൽ നമ്മൾക്ക് ഒരു കാര്യത്തിൽ നൈപുണ്യം നേടാനാകും - തീരുമാനം, സമർപ്പണം, തീക്ഷ്ണത. ആദ്യം നാം എടുക്കേണ്ടത് മെച്ചപ്പെടാനുള്ള തീരുമാനമാണ്. അതിനായി നാം സമർപ്പണം ചെയ്യണം, ചവിട്ടുപടികൾ കയറി ഉയരത്തിലെത്താൻ തീക്ഷ്ണത കാണിക്കുകയും ചെയ്യണം.

ഒരാളുടെ സാമർത്ഥ്യം അയാൾക്ക് ഈ ലോകത്തിൽ തന്നെ അംഗീകാരം നേടിക്കൊടുക്കുന്നു. എന്നാൽ അതിലുമുപരിയായി, തനിക്കു കഴിവുകൾ നല്കിയവനുവേണ്ടി സാമർത്ഥ്യത്തോടെ അദ്ധ്വാനിക്കുന്നവന് രാജാക്കന്മാരുടെ രാജാവിനുമുന്നിൽ മതിയായ അംഗീകാരം നേടാനാകുന്നു എന്നത് ശ്രദ്ധേയമായത്.

കൊലോസ്യർ 3:23 നിങ്ങൾ ചെയ്യുന്നതൊക്കെയും മനുഷ്യർക്കെന്നല്ല, കർത്താവിനെന്നപോലെ ഹൃദയപൂർവ്വം ചെയ്‌വിൻ. കർത്താവായ യേശുക്രിസ്തുവിനെയാണല്ലോ നിങ്ങൾ സേവിക്കുന്നത്.

പ്രായോഗികമായി:

ദൈവം നിങ്ങളെ നോക്കി “നന്നായി ചെയ്തു” എന്നു പറയുമോ? ദൈവത്തെ കൂടുതൽ പ്രീതിതനാക്കാനുള്ള കുറച്ചു പദ്ധതികൾ ഒരുക്കുക.

ദിനം 7

ഭക്ഷണപ്രിയർ ആകാതിരിക്കുക

സദൃശവാക്യം 23:1-3

¹പ്രഭുവിനോടൊപ്പം ഭക്ഷണത്തിനിരിക്കുമ്പോൾ, നിന്റെ മുഖിലിരിക്കുന്നവൻ ആരെന്ന് ശ്രദ്ധാപൂർവ്വം കരുതിക്കൊള്ളുക.

²നീ ഭക്ഷണപ്രിയനെങ്കിൽ നിന്റെ തൊണ്ടയ്ക്ക് ഒരു കത്തിവെച്ചുകൊള്ളുക.

³അവന്റെ സ്വാദ്യഭോജനം കൊതിക്കരുത്, അതു വഞ്ചനയുള്ളതാണ്,

തൊണ്ടയിൽ കത്തിവയ്ക്കുക എന്നു പറഞ്ഞാൽ ആത്മനിയന്ത്രണം പാലിക്കുക എന്ന് അർത്ഥം. നമ്മുടെ മുന്നിൽ ഇരിക്കുന്നത് നാം ശ്രദ്ധാപൂർവ്വം പരിഗണിക്കണം. മിന്നുന്നതെല്ലാം പൊന്നല്ലല്ലോ!

ചിലരുടെയെങ്കിലും ആത്മനിയന്ത്രണത്തെ ഇല്ലാതാക്കുകയും, അവിചാരിതമായ കയ്പുഫലങ്ങൾക്കു

വിധേയമാക്കുകയും ചെയ്യുന്ന ഒരു സംഗതിതന്നെയാണ് ഭക്ഷണം.

1 പത്രോസ് 2:3 നിങ്ങൾ രക്ഷയിൽ വളർന്നുവരേണ്ടതിന്, നവജാതശിശുക്കളെപ്പോലെ വചനമെന്ന ശുദ്ധവും ആത്മീയവുമായ പാൽ കുടിപ്പാൻ വാഞ്ചിപ്പിൻ.

പ്രായോഗികമായി:

നിങ്ങൾ എന്തിനെങ്കിലും വേണ്ടി വാഞ്ചിപ്പിച്ച് ആത്മ നിയന്ത്രണം വിട്ടുപോയ അവസ്ഥ ഉണ്ടായിട്ടുണ്ടോ? നിങ്ങളെ സംരക്ഷിച്ചതിനു ദൈവത്തിനു നന്ദി കരേറ്റുക, ജാഗ്രത കൈവിടാതിരിക്കുക.

ദിനം 8

ധനവാനാകുവാൻ പണിപ്പെടരുത്

സദൃശവാക്യം 23:4-5

⁴ധനവാനാകുവാൻ പണിപ്പെടരുത്, ബുദ്ധിയോടെ അതിൽനിന്നു പിന്തിരിയുക.

⁵ധനത്തിൽ ദുഷ്ടിപതിപ്പിക്കുന്നതെന്തിന്? അതു പൊയ്പോകുമല്ലോ; കഴുകൻ ആകാശത്തേയ്ക്കെന്നപോലെ അതു ചിരകുവച്ചു പറന്നുപോകും.

കഠിനാധ്വാനിയാവുകയെന്നത് ജ്ഞാനത്തിന്റെ ലക്ഷണമാണെങ്കിലും, ആ കഠിനാധ്വാനത്തിലൂടെ വന്നുചേരുന്ന ധനത്തിൽ മാത്രം ശ്രദ്ധകേന്ദ്രീകരിച്ചു ജീവിക്കുന്നവരാകരുതു നാം. ജീവിതത്തിലെ മൂല്യപൂർണ്ണമായ ഒരു ലക്ഷ്യമാകുവാനുള്ള സ്ഥിരതയും ഉറപ്പും ധനത്തിനില്ല.

1 തിമോത്തി 6:9-10 ⁹ധനികരാകുവാൻ ആഗ്രഹിക്കുന്നവർ പ്രലോഭനത്തിലും കെണിയിലും കുടുങ്ങി, തകർച്ചയിലും നാശത്തിലും മനുഷ്യരെ മുക്കിക്കളയുന്ന ബുദ്ധിഹീനവും ദോഷകരവുമായ മോഹങ്ങളിൽ വീണുപോകുന്നു. ¹⁰ദ്രവ്യാഗ്രഹം സകലവിധ ദോഷങ്ങളുടെയും വേരാണ്. ചിലർ ദ്രവ്യം മോഹിച്ചിട്ട്, വിശ്വാസത്തിൽനിന്നു വഴിതെറ്റിപ്പോവുകയും ദാരുണവേദനകൾക്ക് അധീനരാവുകയും ചെയ്തിരിക്കുന്നു.

പ്രായോഗികമായി:

നാം ചെയ്യുന്ന കാര്യങ്ങൾ എന്തു പ്രചോദനത്താൽ ചെയ്യുന്നു എന്ന ഹൃദയശോധന നമുക്കുണ്ടാകാം.

ദിനം 9

ലുബ്ധന്റെ ഭക്ഷണം കഴിക്കരുത്

സദൃശവാക്യം 23:6-8

⁶ലുബ്ധന്റെ ഭക്ഷണം കഴിക്കരുത്; അവന്റെ സ്വാദുഭോജനങ്ങൾ കൊതിക്കുകയുമരുത്.

⁷കാരണം, തന്റെ ചിന്ത എങ്ങനെയോ, അങ്ങനെയാകുന്നു അയാൾ.

“തിന്നുക, കുടിക്കുക” എന്ന് അവൻ നിന്നോടു പറയും, എന്നാൽ ഹൃദയമോ നിനക്ക് അനുകൂലമല്ല.

⁸നീ കഴിച്ച അല്പമായ ഭക്ഷണം ചർദ്ദിച്ചുപോകും. നിന്റെ ഉപചാരവാക്കുകൾ പാഴിലാകുകയും ചെയ്യും.

ധനികന്റെ ഭക്ഷണശീലത്തെക്കുറിച്ച് നൽകിയ മുന്നറിയിപ്പിനുശേഷം (വാ 1-3), ധനത്തെക്കുറിച്ച് മുന്നറിയിപ്പുനൽകി, ഇപ്പോൾ ഇവിടെ നമുക്കു ഭക്ഷണം വാഗ്ദാനം നൽകുന്ന വ്യക്തിയുടെ ഉദ്ദേശശുദ്ധിയെക്കുറിച്ച് മുന്നറിയിപ്പു നൽകുന്നു.

ആഡംബര ജീവിതചര്യയും, രഹസ്യലക്ഷ്യങ്ങൾ വച്ചിട്ടുള്ള വിരുന്നു സൽക്കാരങ്ങളും നാം ഒഴിവാക്കേണ്ട സംഗതികളാണ്. ദുഷ്ടലാക്കോടു കൂടി ഒരാൾ നമ്മെ സൽക്കാരത്തിനു ക്ഷണിക്കുമ്പോൾ അതു നാം ഒഴിവാക്കുന്നതാണ് ഉചിതം, കാരണം അതിനു പിന്നിൽ ഗൂഢ ലക്ഷ്യങ്ങൾ പതിയിരിക്കുന്നുണ്ട്.

1 കൊരിന്ത്യർ 5:11 എന്നാൽ, ഇപ്പോൾ ഞാൻ എഴുതുകയാണ്, സഹോദരൻ എന്നു സ്വയം കരുതുന്ന ഒരാൾ ദുർമ്മാർഗ്ഗിയോ അത്യാഗ്രഹിയോ വിഗ്രഹാരാധകനോ ദുഷ്ടകനോ മദ്യപാനിയോ വഞ്ചകനോ ആയിത്തീർന്നാൽ അയാളോടു സംസർഗ്ഗം അരുത്. അങ്ങനെയുള്ളവനോടുകൂടെ ഭക്ഷണം കഴിക്കാൻ പോലും പാടില്ല.

പ്രായോഗികമായി:

നമുക്കു ചുറ്റുമുള്ള വ്യക്തികളെ ശരിയായ രീതിയിൽ മനസ്സിലാക്കാനുള്ള തിരിച്ചറിവ് ലഭിക്കുവാനായി പ്രാർത്ഥിക്കുക.

ദിനം 10

ഭോഷനോടു ജ്ഞാനം സംസാരിക്കാൻ ശ്രമിക്കരുത്

സദൃശവാക്യം 23:9

⁹ഭോഷൻ കേൾക്കെ നീ സംസാരിക്കരുത്; എന്തെന്നാൽ നിന്റെ വാക്കുകളിലെ ജ്ഞാനത്തെ അവൻ നിന്ദിക്കും.

ഭോഷനായ ഒരു വ്യക്തി നിങ്ങളുടെ ജ്ഞാനവാക്കുകളെ വിലമതിക്കുകയോ സ്വീകരിക്കുകയോ ചെയ്തില്ല. പന്നിയുടെ മുന്നിൽ മുത്തു വിതരുന്നതുപോലെയാകുമിത്. നിങ്ങളുടെ വിലപിടിപ്പുള്ള ജ്ഞാനവാക്കുകൾ ആരുടെ മുന്നിലാണു പങ്കുവയ്ക്കുന്നത് എന്നതിനെക്കുറിച്ചു ജാഗരൂകനായിരിക്കുക.

ജ്ഞാനവാക്കുകളിൽ മുഴുകാൻ സാധിക്കാത്ത ഒരു വ്യക്തിയെയാണ് ഭോഷൻ എന്നു വിളിക്കുന്നത്, കാരണം, ആ വ്യക്തിക്ക് ജ്ഞാനവാക്കുകളിൽ താത്പര്യമില്ല, അവനിൽ നിറഞ്ഞുനിൽക്കുന്ന ഭോഷത്വത്താൽ മറ്റെല്ലാറ്റിനെയും അവൻ അവജ്ഞയോടെ വീക്ഷിക്കുന്നു.

പ്രായോഗികമായി:

സദൃശവാക്യം 22:3, 27:12 വിവേകശാലി അപകടം കണ്ട് ഒളിച്ചുകൊള്ളുന്നു. അല്പബുദ്ധിയോ നേരേ ചെന്നു കഷ്ടം സഹിക്കുന്നു.

വിവേകശാലിയായ ഒരു വ്യക്തിയാകുന്നതിനുവേണ്ടി നാം ഏതൊക്കെരീതിയിൽ പ്രയത്നിക്കേണ്ടതുണ്ട്?

ദിനം 11

അനാഥനുള്ളതു കയ്യേറരുത്

സദൃശവാക്യം 23:10-11

¹⁰പുരാതനമായ അതിരുകളല്ല നീക്കുകയോ, അനാഥന്റെ നിലം കൈയ്യേറുകയോ ചെയ്യരുത്, ¹¹എന്തെന്നാൽ അവരുടെ വീണ്ടെടുപ്പുകാരൻ ബലവാനാകുന്നു; നിനക്കെതിരെ അവരുടെ വ്യവഹാരം ഏറ്റെടുക്കും.

വിധവകളുടെ കാര്യത്തിലെന്ന പോലെ, അനാഥരുടെയും അന്യനാട്ടുകാരുടെയും ദരിദ്രരുടെയും കാര്യത്തിലും ദൈവത്തിനു പ്രത്യേക പരിഗണനയുണ്ട്. ബലഹീനരും നിസ്സഹായരുമായ ഈ ആളുകളെ ഉപദ്രവിക്കുന്നവരോടു പകരം ചോദിക്കാൻ സർവ്വശക്തനായ ദൈവം തന്നെ മുന്നോട്ടുവരുമെന്നാണ് വചനം ഇവിടെ വാഗ്ദാനം ചെയ്യുന്നത്. അവരെ സഹായിക്കാനായി മുന്നിട്ടിറങ്ങുക എന്നത് ജ്ഞാനവും യഥാർത്ഥ മതവുമാണ്.

യാക്കോബ് 1:27 പിതാവായ ദൈവത്തിന്റെ ദൃഷ്ടിയിൽ ശുദ്ധവും നിർമ്മലവുമായ ഭക്തിയോ, അനാഥരെയും വിധവമാരെയും അവരുടെ സങ്കടത്തിൽ സന്ദർശിക്കുന്നതും ലോകത്തിന്റെ മാലിന്യം ഏല്ക്കാതെ സ്വയം കാത്തുകൊള്ളുന്നതും ആകുന്നു.

പ്രായോഗികമായി:

ഒരു അനാഥനുമായോ വിധവയുമായോ ഒരുമിച്ചു ഭക്ഷണം കഴിക്കുക.

ദിനം 12

പഠിക്കാനും വളരാനുമുള്ള അവസരങ്ങൾ വിട്ടുകളയരുത്

സദൃശവാക്യം 23:12

¹²നിന്റെ ഹൃദയം പ്രബോധനത്തിനും നിന്റെ ചെവി പരിജ്ഞാനവാക്കുകൾക്കും ചായിക്കുക.

മനുഷ്യരുടെ ഇടയിലുള്ള വ്യത്യസ്തതകൾ ധാരാളമാണ്. ചിലർ വിജയികളാണ്, ചിലർ പരാജിതരാണ്, ചിലർ ജീവിതം ലഭിക്കുന്നു, ചിലർ ഭോഷരാണ്. മനുഷ്യർ എടുക്കുന്ന തീരുമാനങ്ങൾ അവരെ ജ്ഞാനം നേടുന്നതിലേക്കോ അല്ലെങ്കിൽ ജ്ഞാനം കൈവിടുന്നതിലേക്കോ നയിക്കുന്നു. കുലീനവും മൂല്യാധിഷ്ഠിതവുമായ ചിന്തകൾ ഉള്ളവർ ജീവിതത്തിലെ മറ്റുചില കാര്യങ്ങൾ ബലികൊടുത്ത് ജ്ഞാന സമ്പാദനത്തിനു പിറകേ പോകുന്നു.

ജ്ഞാന സമ്പാദനത്തിനായി പിറകേ പോകുന്ന ഒരാൾക്ക് സന്തോഷപൂർണ്ണവും വിജയകരവുമായ ഒരു ജീവിതം ലഭിക്കുന്നു, കാരണം, അയാൾക്ക് ഈ ലോകത്തെക്കുറിച്ച് ശരിയായ രീതിയിൽ തിരിച്ചറിയുണ്ട്, ശരിയായ തീരുമാനങ്ങൾ എടുക്കാൻ സാധ്യമാകുന്നു, അനാവശ്യ പ്രയാസങ്ങളും വേദനയും ഒഴിവാക്കാൻ സാധിക്കുകയും ചെയ്യുന്നു.

ഒരു ദിവസത്തിൽ നമുക്കു സ്വന്തമായുള്ളത് 1440 മിനുട്ടുകളാണ്. ഇതിൽ എത്ര മിനുട്ടുകൾ നിങ്ങൾ ജ്ഞാനസമ്പാദനത്തിനായി മാറ്റിവയ്ക്കുന്നുണ്ട്? നിർദ്ദേശങ്ങൾ തേടാൻ എത്ര മിനുട്ടുകൾ മാറ്റിവയ്ക്കുന്നുണ്ട്?

പ്രായോഗികമായി:

സദൃശവാക്യങ്ങളിൽ നിന്നും ലഭിക്കുന്ന ഈ നിർദ്ദേശങ്ങൾക്ക് എത്രമാത്രം ശ്രദ്ധയും അർപ്പണവും നിങ്ങളുടെ ഭാഗത്തുനിന്നുമുണ്ട്? ഏതൊക്കെ കാര്യങ്ങളിലാണ് മാറ്റം കൊണ്ടുവരാൻ പോകുന്നത്?

ദിനം 13

ബാലനു ശിക്ഷണം നൽകാതിരിക്കരുത്

സദൃശവാക്യം 23:13-14

¹³ബാലനു ശിക്ഷണം നൽകാതിരിക്കരുത്; വടികൊണ്ടു അവനെ അടിച്ചാൽ അവൻ ചത്തുപോവുകയില്ല.

¹⁴അവനെ വടികൊണ്ട് അടിച്ചാൽ നീ അവന്റെ പ്രാണനെ പാതാളത്തിൽനിന്നു രക്ഷിക്കും.

തങ്ങളുടെ പക്കലാണ് മികച്ച ആശയങ്ങൾ ഉള്ളത് എന്ന രീതിയിലാണ് ഈ ലോകം ചിന്തിക്കുന്നത്. കുട്ടികളെ അവരുടെ ഇഷ്ടത്തിനു വിട്ടേക്കുക, അവർക്കു താത്പര്യമുള്ള കാര്യങ്ങൾ അവർ ചെയ്യട്ടെ, അവർക്കു സ്വാതന്ത്ര്യം നൽകുമ്പോൾ അവർ ക്രമമുള്ളവരും ജ്ഞാനികളുമായി തീർന്നുകൊള്ളും എന്നൊക്കെയുള്ളത് ഇത്തരത്തിലുള്ള ആശയങ്ങളാണ്.

തെറ്റുവരാത്തതും, പ്രചോദിപ്പിക്കപ്പെട്ടതുമായ ദൈവവചനം യഥാർത്ഥം ഉൾക്കൊണ്ട് പ്രായോഗികമാക്കുന്നതിൽ കൂടി മാത്രമാണ് നമ്മുടെ കുടുംബത്തിന്റെയും സഭയുടെയും ഈ രാഷ്ട്രത്തിന്റെയുമെല്ലാം സുരക്ഷിതമായ ഭാവി ഉറപ്പാക്കപ്പെടുന്നത്. അവിടുത്തെ വചനത്തിൽ ആനന്ദിക്കുന്നവരും അവയെ അനുസരിക്കുന്നവരും അനുഗ്രഹീതരായിത്തീരും. അവയെ തിരസ്കരിക്കുകയും നിന്ദിക്കുകയും ചെയ്യുന്നവർ അതിന്റെ ഭവിഷ്യത്ത് അനുഭവിക്കേണ്ടിയും വരും - സത്യസന്ധമായി വിവേചിക്കുന്ന ഏതൊരു വ്യക്തിക്കും കാണാൻ സാധിക്കുന്നതുപോലെ.

എബ്രായർ 12:11 ഏതു ശിക്ഷയും തൽക്കാലത്തേക്കു സന്തോഷകരമല്ല, ദുഃഖകരമായി തോന്നും; എന്നാൽ അതിനാൽ പരിശീലനം ലഭിക്കുന്നവർക്ക് അത് പിന്നീട് നീതി എന്ന സമാധാനഫലം നൽകുന്നു.

പ്രായോഗികമായി:

നിങ്ങൾക്കു ലഭിച്ച ശിക്ഷണങ്ങളെയും തിരുത്തലുകളെയും ഓർത്തു ദൈവത്തിനു നന്ദി കരേറ്റുക

ദിനം 14

സത്യം സംസാരിക്കുക

സദൃശവാക്യം 23:15-16

¹⁵മകനേ, നിന്റെ ഹൃദയം ജ്ഞാനമുള്ളതെങ്കിൽ എന്റെ ഹൃദയം സന്തോഷിക്കും;

¹⁶നിന്റെ അധരങ്ങൾ നേരുപറയുമ്പോൾ എന്റെ അന്തരംഗം ആനന്ദിക്കും.

നമ്മുടെ മാതാപിതാക്കളെ സന്തോഷിപ്പിക്കാനുള്ള ഏറ്റവും എളുപ്പമാർഗ്ഗം ജ്ഞാനിയായ ഒരു വ്യക്തിയായി മാറുകയെന്നതാണ്. നിങ്ങൾ ജ്ഞാനിയാകുമ്പോൾ പരാജയപ്പെടുന്നത് മറ്റാരുമല്ല, സാത്താനും അവന്റെ അധീനതയിലുള്ള ഈ ദുഃഷ്ട ലോകവും മാത്രമാണ്.

ജ്ഞാനം നിങ്ങളെ ഉയർത്തുകയും, ജ്ഞാനം നിങ്ങൾക്കു ദൈവപ്രീതി നേടിത്തരികയും, നിങ്ങളുടെ മാതാപിതാക്കളെ സന്തോഷിപ്പിക്കുകയും, നിങ്ങൾക്കും നിങ്ങളുടെ ചുറ്റുമുള്ളവർക്കും പ്രയോജനപ്പെടുകയും ചെയ്യുന്നുവെന്നിരിക്കെ, എത്രമാത്രം പ്രാധാന്യത്തോടെയാണ് നിങ്ങൾ ജ്ഞാനത്തെ കാണുന്നത്? ഓരോ ദിവസവും ഏറ്റവും ആദ്യം ചിന്തിക്കുന്ന കാര്യമായും ഏറ്റവും അവസാനം ചിന്തിക്കുന്ന കാര്യമായും ജ്ഞാനം മാറണം.

ജ്ഞാനം സമ്പാദിക്കണമെങ്കിൽ നിങ്ങളുടെ ജീവിതത്തിലുള്ള ഭോഷവും മലിനവുമായ പ്രവൃത്തികൾ നിങ്ങൾ ഒഴിവാക്കേണ്ടതുണ്ട്. ജീവിതം വളരെ ചെറുതാണ്. നിങ്ങളുടെ ജീവിതത്തിന്റെ ഇനിയുള്ള കാലങ്ങളിലാണെങ്കിൽ പോലും ജ്ഞാനം നേടുകയെന്നത് ഒരു പ്രധാന കാര്യമായി എടുക്കാൻ തയ്യാറാകുമോ?

പ്രായോഗികമായി:

ജീവിതം ഹ്രസ്വമാണ്. കൂടുതൽ ജ്ഞാനിയാകുവാനായി നിങ്ങൾ എന്തൊക്കെ രീതിയിൽ പ്രയത്നിക്കും?

ദിനം 15

യഹോവാഭക്തിയിൽ തീക്ഷ്ണതയുള്ളവനാകുക

സദൃശവാക്യം 23:17-18

¹⁷നിന്റെ ഹൃദയം പാപികളോട് അസുയപ്പെടരുത്; നീ എപ്പോഴും യഹോവാഭക്തിയോടെ ജീവിക്കുക.

¹⁸നിനക്കൊരു പ്രതിഫലമുണ്ട് നിശ്ചയം; നിന്റെ പ്രത്യാശയ്ക്കു ഭംഗം വരികയുമില്ല.

മറ്റെല്ലാറ്റിലും മികച്ച ഒരു കാര്യം തന്നെയാണ് ദൈവഭയം. സകല പാപികളും, അവർ എത്ര ധനികരായാലും എത്ര പ്രശസ്തരായാലും, മരിച്ച് നരകത്തിൽ എത്തിച്ചേരും. ആകയാൽ ദൈവത്തെ ഭയപ്പെടുകയെന്നത് മനുഷ്യന്റെ ആകത്തുകയാകുന്നു.

പ്രസിദ്ധിയില്ലെങ്കിലും ദരിദ്രനാണെങ്കിലും, ദൈവപ്രസാദവും ദൈവാനുഗ്രഹവുമുള്ള ഒരു ജീവിതം നയിക്കുകയെന്നതാണ്, കൂത്തഴിഞ്ഞ് പ്രത്യാശാർഹിതമായി ദുഷ്ടന്റെ പ്രതിഫലമായ നിത്യനരകത്തിലേക്കു പോകുന്ന ജീവിതത്തിലും നല്ലത്. ദൈവഭയമെന്ന വിഷയം പ്രാർത്ഥനായോഗങ്ങൾക്കും ഞായർആരാധനയ്ക്കും തിരുവത്താഴത്തിനുമൊക്കെ പ്രസംഗിക്കാനായി ഉപയോഗിക്കാവുന്ന ഒരു വിഷയം മാത്രമല്ല, പകരം, ഇതൊരു ജീവിതചര്യയാണ്, ഒരു കാഴ്ചപ്പാടാണ്, ഒരു ലോകത്തെ കാണുന്ന കണ്ണടയാണ്, യഥാർത്ഥ ക്രിസ്ത്യാനികൾ ജീവിതത്തിലെ ഓരോ നിമിഷത്തിലും മുറുകെ പിടിക്കുന്ന ഒരു മൂല്യമാണ്.

പ്രായോഗികമായി:

സങ്കീർത്തനം 73 വായിച്ചു ധ്യാനിക്കുക

ദിനം 16

നേരായ പാതയിലേക്കു ഹൃദയം സമർപ്പിക്കുക

സദൃശവാക്യം 23:19-21

¹⁹മകനേ, കേട്ടു ജ്ഞാനം പ്രാപിക്കുക, നിന്റെ ഹൃദയത്തെ നേരേയുള്ള പാതയിൽ സൂക്ഷിക്കുകയും ചെയ്യുക.

²⁰വീഞ്ഞുകുടിയന്മാരോടും മാംസഭോജനപ്രിയനോടും നീ കൂടരുത്.

²¹മദ്യപാനിയും പെരുവയറനും ദരിദ്രരായിത്തീരും, ആലസ്യം ഒരുവനെ പഴന്തുണി ഉടുക്കുമാറാക്കും.

കുലീനവും മൂല്യപൂർണ്ണവുമായ ഒരു ജീവിതം നയിക്കാൻ ആഗ്രഹിക്കുന്ന ജ്ഞാനിയായ ഏതൊരു വ്യക്തിയും മദ്യപാനികളെയും പെരുവയറന്മാരെയും ചങ്ങാതികളായി വച്ചുകൊണ്ടു നടക്കുകയില്ല. തന്റെ ജീവിതത്തിലെ ഉയർച്ചക്ക് ഉത്തമരായ സുഹൃത്തുക്കൾ അത്യാവശ്യഘടകമാണെന്ന് അവർ തീർച്ചയായും

മനസ്സിലാക്കിയിട്ടുണ്ടായിരിക്കും. വിവേകവും സംയമനസ്വഭാവവുമുള്ള വ്യക്തികളെ അവർ അന്വേഷിച്ചു കണ്ടെത്തി ചങ്ങാതിമാരാക്കുകയും ചെയ്തു.

യാതൊരു മിതത്വവും പാലിക്കാത്ത ധാരാളികളായ ആളുകളെ ഒഴിവാക്കുകയെന്നത് ദൈവീകനായ ഒരു വ്യക്തിക്കു ചേർന്നതാണ്. അതിൻമൂലമുണ്ടാകുന്ന പരിഹാസങ്ങൾ എന്തുതന്നെയായാലും. കാരണം ഇത്തരം പാപങ്ങളെ ന്യായവിധിക്കുമുമ്പിൽ കൊണ്ടുവരുന്നവനാണു ദൈവം എന്ന് അവർക്ക് ബോധ്യമുണ്ട്. ഇത്തരം തെറ്റായ ആളുകളുടെ സ്വാധീനത്തിനുമുന്നിൽ മുട്ടുമടക്കാനും അവരുടെ പാപത്തിൽ പങ്കാളികളാകാനും ദൈവീകരായ വ്യക്തികൾ തയ്യാറാകുന്നുമില്ല.

പ്രായോഗികമായി:

ഇത്തരം സ്വഭാവവൈകല്യങ്ങൾ കണ്ടുവരുന്നവരെ ഓർത്തു പ്രത്യേകം പ്രാർത്ഥിക്കുക, അവരിലേക്ക് ഇറങ്ങിച്ചെന്ന് മാറ്റം വരുത്താൻ അവരെ സഹായിക്കുക.

ദിനം 17

മാതാപിതാക്കളുടെ ജ്ഞാനവും ഉപദേശങ്ങളും ചെവിനൊളളുക

സദൃശവാക്യം 23:22-25

²²നിനക്കു ജന്മം നൽകിയ നിന്റെ പിതാവിന്റെ വാക്കു കേൾക്കുക. മാതാവു വൃദ്ധയാകുമ്പോൾ അവരെ നിന്ദിക്കുകയുമരുത്.

²³സത്യം വാങ്ങുക; അതു വിൽക്കരുത്; ജ്ഞാനവും പ്രബോധനവും വിവേകവും നേടിക്കൊള്ളുക.

²⁴നീതിമാന്റെ പിതാവിനു വലിയ ആനന്ദമുണ്ട്; ജ്ഞാനിയായ മകനുള്ളവൻ അവനിൽ സന്തോഷിക്കും.

²⁵നിന്റെ പിതാവും മാതാവും സന്തോഷിക്കട്ടെ; നിന്നെ പ്രസവിച്ചവൾ ആനന്ദിക്കട്ടെ!

മഹത്തായ ദൈവം നിങ്ങളെ സൃഷ്ടിച്ചപ്പോൾ അവിടുന്ന് നിങ്ങളോടോ നിങ്ങളുടെ മാതാപിതാക്കളോടോ ചോദിച്ചില്ല. നിങ്ങളെ മൂന്നുപേരെയും അവിടുന്ന് കൂട്ടിയോജിപ്പിച്ചത്, നിങ്ങളെ യോജിപ്പിച്ചാൽ ഉണ്ടാകാൻ പോകുന്ന സാഹചര്യങ്ങളെക്കുറിച്ചും, അതിന്റെ ഭവിഷ്യത്തുകളെക്കുറിച്ചും ഉള്ള അവിടുത്തെ അറിവിന്റെ പരിപൂർണ്ണതയിൽ ആണ്. ദൈവമാണ് ഇക്കാര്യം പദ്ധതിയൊരുക്കി നടപ്പിലാക്കിയത്. ദൈവം നിങ്ങൾക്കായി തിരഞ്ഞെടുത്ത മാതാപിതാക്കളുടെ മുന്നിൽ എളിമപ്പെടുക, അവരെ അനുസരിക്കുക, അവരെ ആദരിക്കുക, അവരെ സ്നേഹിക്കുക.

നിങ്ങളോടു ആദരവോ കരുതലോ വിനയമോ കാണിക്കാത്ത മക്കളുള്ള മാതാപിതാക്കളാണു നിങ്ങൾ എങ്കിൽ, കർത്താവിനു മുമ്പിൽ എളിമപ്പെട്ട് നിങ്ങളുടെ വീഴ്ചകൾ ഏറ്റുപറയുക. നിയന്ത്രണങ്ങൾ ഇല്ലാത്ത നിങ്ങളുടെ ജീവിതത്തെക്കുറിച്ചും, നിങ്ങളുടെ സ്ഥിരതയില്ലായ്മയെക്കുറിച്ചും, നിങ്ങൾ ഉത്തരവാദിത്തങ്ങളിൽ ഉപേക്ഷവരുത്തിയതിനെക്കുറിച്ചും, അമിതമായുള്ള നിങ്ങളുടെ വിമർശനങ്ങളെക്കുറിച്ചും, അല്ലെങ്കിൽ എന്തുചെയ്താലും തിരുത്താതെ വിടുന്ന ഒരു സാഹചര്യം നിങ്ങൾ ഒരുക്കിയതിനെക്കുറിച്ചും, ഇപ്രകാരമുള്ള പ്രവൃത്തികളിലൂടെ പ്രിയമാതാപിതാക്കൾ എന്ന നിങ്ങളുടെ ശ്രേഷ്ഠസ്ഥാനം നിങ്ങൾ കൈവെടിഞ്ഞതിനെക്കുറിച്ചുമെല്ലാം.

പ്രായോഗികമായി:

നിങ്ങളുടെ മാതാപിതാക്കൾക്കു സന്തോഷം നൽകുന്ന എന്തെങ്കിലുമൊരു കാര്യം ചെയ്യുക. മാതാപിതാക്കൾ വിട്ടുപിരിഞ്ഞവരാണെങ്കിൽ, പ്രായമുള്ള ആരെങ്കിലുമായി കുറച്ചു സമയം ചിലവഴിക്കുക.

ദിനം 18

നിങ്ങളുടെ പ്രലോഭനങ്ങളെക്കുറിച്ചും ബലഹീനവശങ്ങളെക്കുറിച്ചും ജാഗ്രത പാലിക്കുക

സദൃശവാക്യം 23:26-28

²⁶മകനേ, നിന്റെ ഹൃദയം എനിക്കു തരിക, നിന്റെ കണ്ണുകൾ എന്റെ വഴിയിൽ പ്രമോദിക്കട്ടെ.

²⁷വ്യഭിചാരിണി ആഴമുള്ള കുഴിയും പരസ്ത്രീ ഇടുങ്ങിയ കിണറുമാകുന്നു.

²⁸കൊള്ളക്കാരനെപ്പോലെ അവൾ പതിയിരിക്കുന്നു, മനുഷ്യരുടെ ഇടയിൽ അവിശ്വസ്തരെ വർദ്ധി

പിന്നുകയറും ചെയ്യുന്നു.

വ്യഭിചാരിണികളും അവിശ്വസ്തരായ സ്ത്രീകളും പുരുഷന്മാർക്ക്, പ്രത്യേകിച്ചു ചെറുപ്പക്കാർക്ക്, വലിയ ഭീഷണിയാണ്. സുന്ദരിയും ധൈര്യവതിയും വഴങ്ങുന്നവളുമായ ഒരു സ്ത്രീയാണ് പുരുഷന്റെ ഏറ്റവും വലിയ ശത്രു എന്നു പറയാം.

യുവാക്കളേ, സ്വഭാവശേഷിതയില്ലാത്ത സ്ത്രീകളുമായുള്ള സംസർഗ്ഗം നിങ്ങൾ ഒഴിവാക്കണം. അവരുടെ നീക്കങ്ങളെ ചെറുക്കുക. അവർ നുണ പറയുന്നവരാണ്. അവർ മുന്നോട്ടുവയ്ക്കുന്ന ചെറിയ ആനന്ദം ഇപ്പോഴും പിന്നീടും നിങ്ങൾ അനുഭവിക്കാൻ പോകുന്ന ദുരിതങ്ങളുമായി താരതമ്യം ചെയ്യുമ്പോൾ ഒട്ടുംതന്നെ മൂല്യവത്തല്ല. ആഴമുള്ള കുഴിയും ഇടുങ്ങിയ കിണറുമാകുന്നു അവർ. ദൈവത്തെ ഭയപ്പെടുന്ന ഒരു സ്ത്രീയെ വിവാഹം കഴിക്കുക, അവളിൽ ആനന്ദിക്കുക, അവളിൽ സന്താനലബ്ധിയും ഭാവിയിലും ഉറപ്പിക്കുക. വിവാഹിതരായവരും ഇത്തരം കെണികളെക്കുറിച്ചു ജാഗരൂകരായിരിക്കുക.

പ്രായോഗികമായി:

ഇക്കാര്യങ്ങളിൽ നിങ്ങൾ നേരിടുന്ന പ്രലോഭനങ്ങൾ എന്തൊക്കെയാണ്? അവയിൽനിന്നും മോചനം നൽകാൻ ദൈവത്തോടു യാചിക്കുക.

ദിനം 19

നിങ്ങളുടെ ശീലങ്ങൾ ശ്രദ്ധിക്കുക

സദൃശവാക്യം 23:29-35

²⁹ആർക്കു കഷ്ടം? ആർക്കു ദുഃഖം? ആർക്കു കലഹം? ആർക്കു പരാതി? ആർക്ക് അനാവശ്യമായ മുറിവുകൾ? ആർക്കു കോപം കൊണ്ടു ചുവന്ന കണ്ണുകൾ?

³⁰വീഞ്ഞുകുടിച്ചു നേരം വൈകിക്കുന്നവർക്കും, മദ്യം രുചിച്ചുനോക്കാൻ പോകുന്നവർക്കും തന്നെ.

³¹വീഞ്ഞു ചുവന്നിരിക്കുമ്പോഴും ചപ്പകത്തിൽ തിളങ്ങുമ്പോഴും രസമായി പകരുമ്പോഴും നീ നോക്കരുത്.

³²ഒടുവിൽ അതു സർപ്പംപോലെ കടിക്കും, അണലിപോലെ കൊത്തും.

³³നിന്റെ കണ്ണുകൾ വിചിത്രമായവ കാണും; നിന്റെ മനസ്സ് വികടമായവ പുലമ്പും.

³⁴നീ നടക്കേണ്ടിൽ ഉറങ്ങുന്നവനേപ്പോലെയും, പാമരത്തിന്റെ മീതേ ശയിക്കുന്നവനേപ്പോലെയും ആകും.

³⁵“അവർ എന്നെ അടിച്ചു, എനിക്കു നൊന്തില്ല!” എന്നും, “അവർ എന്നെ തല്ലി, ഞാൻ അറിഞ്ഞതേയില്ല; ഞാൻ എപ്പോൾ ഉണരും? ഞാൻ ഇനിയും കൂടിക്കും!” എന്നും നീ പറയും.

- കഷ്ടം എന്നാൽ ദുരിതം. മദ്യപാനശീലം കൊണ്ടുവരുന്ന ദുരിതങ്ങൾ ചെറുതൊന്നുമല്ല.
- ദുഃഖം എന്നാൽ ദുരന്തം, ദുരന്താവസ്ഥ, കുറ്റവാളിയെന്ന ചിന്ത. വീഞ്ഞിന്റെ ആധിക്യം കൊണ്ടു വരുന്നത് ഇതെല്ലാമാണ്.
- കലഹം/പരാതി എന്നാൽ വഴക്കും തർക്കങ്ങളും. മദ്യപാനാസക്തിയുടെ ദാനങ്ങളാണിവ.
- ബോധമില്ലായ്മയും ജല്പനങ്ങളും എന്നാൽ നാവുറയ്ക്കാത്ത സംസാരവും സുബോധമില്ലാത്ത സംസാരവും. മദ്യലഹരിയിലായിരിക്കുന്നവൻ ചെയ്തുകൂട്ടുന്ന കാര്യങ്ങളാണിവ.

മാനസിക അവസ്ഥ മാറുവാൻ മദ്യലഹരിയിൽ ആശ്രയിക്കാതെ, പരിശുദ്ധാത്മാവിനാൽ നിറയാൻ ക്രിസ്ത്യാനികൾ കല്പിക്കപ്പെട്ടിരിക്കുന്നു. പരിശുദ്ധാത്മാവു നമ്മെ കടിക്കുകയോ കൊത്തുകയോ ചെയ്തില്ല. പകരം വിശ്വസിക്കുന്ന നമുക്ക് അവിടുന്ന് സമാധാനവും സന്തോഷവും പകരും, ഹൃദയത്തിൽ നൂരയുന്ന സ്തുതി ഗീതങ്ങൾ ഇവമുള്ള ഒരു മധുരഗാനമായി നിർഗ്ഗളിക്കും.

പ്രായോഗികമായി:

നിങ്ങൾക്കു പ്രിയപ്പെട്ട കുറച്ചു ഭക്തി ഗാനങ്ങൾ പാടുക.

ദിനം 20

ദുഷ്ടരോടു കൂട്ടുകൂടുവാൻ ആഗ്രഹിക്കരുത്

സദൃശവാക്യം 24:1-2

¹ദുഷ്ടരോട് അസുയപ്പെടരുത്, അവരോടുകൂടെ ആയിരിക്കുവാൻ ആഗ്രഹിക്കരുത്.

²അവരുടെ മനസ്സ് അക്രമം മെന്നയുന്നു; അവരുടെ അധരം അരുതാത്തതു സംസാരിക്കുന്നു.

ദുഷ്ടരോടുള്ള അസുയയെന്നാൽ, അവർ പാപത്തിലൂടെ നേടുന്ന സുഖസൗകര്യങ്ങളും അഭിവൃദ്ധിയും നോക്കി ആഗ്രഹിക്കുകയും, അവയെക്കുറിച്ച് പിറുപിറുക്കുകയും ചെയ്യുക എന്നതാണ്. വിശുദ്ധജീവിതം വലിയ ബുദ്ധിമുട്ടാണ് എന്ന ചിന്ത ഇതിന്റെ ഭാഗമാണ്. ദുഷ്ടരായ ആളുകളുടെ കൂട്ടുകൂടാനും അവരുടെ സന്തോഷങ്ങളിൽ പങ്കുചേരാനുമുള്ള ആഗ്രഹവും ഇതിൽ ഉൾപ്പെടുന്നു. എന്നാൽ അവരുടെ മേൽ വന്നു ഭവിക്കാനിരിക്കുന്ന ന്യായവിധിയെയും നാശത്തെയും അവരുടെ ജീവിതത്തിലെ ശൂന്യതയെയും മാത്രമല്ല, നീതിമാന്മാർക്കായി ദൈവം ഒരുക്കിയിരിക്കുന്ന പ്രതിഫലത്തെയും മറന്നുപോകാൻ ഇത്തരം ചിന്തകൾ ഇടയാക്കുന്നു.

ഈ ലോകം വഴിപിഴച്ച ഒരു ലോകമാണ്, അതു കൂടുതൽ മോശമായിക്കൊണ്ടേയിരിക്കുന്നു. നാം ജീവിക്കുന്ന ഈ ലോകത്തിന്റെ ധാർമ്മിക ചിന്തകൾ തലമുറകളായി കളങ്കിതമാണ്. അവരെ നോക്കി എന്തിനു നാം അസുയപ്പെടണം?

പ്രായോഗികമായി:

ദൈവനിലവാരത്തിനു വിരുദ്ധമായി നിലകൊള്ളുന്ന ഈ ലോകത്തിന്റെ ചില രീതികൾ എന്തൊക്കെയാണ്? അവയിൽനിന്നെല്ലാം ദൈവം നമ്മെയും കുടുംബത്തെയും സുഹൃത്തുക്കളെയും രക്ഷിക്കാനായി പ്രാർത്ഥിക്കുക.

ദിനം 21

ജ്ഞാനത്താലും വിവേകത്താലും നിങ്ങളുടെ ഭവനം പണിയുക

സദൃശവാക്യം 24:3-4

³ജ്ഞാനത്താൽ വീടു പണിയപ്പെടുന്നു, വിവേകത്താൽ അതു സ്ഥിരപ്പെടുകയും ചെയ്യുന്നു;

⁴പരിജ്ഞാനത്തിലൂടെ അതിന്റെ മുറികൾ അമൂല്യവും മനോഹരവുമായ സകല സമ്പത്തു കൊണ്ടും നിറയുന്നു.

അഭിവൃദ്ധിപ്രാപിക്കുന്ന, ദീർഘകാലം നിലനിൽക്കുന്ന ഒരു കുടുംബം പണിയപ്പെടുന്നത് ജ്ഞാനത്തിലൂടെയും, വിവേകത്തിലൂടെയും, അറിവിലൂടെയുമാണ്. ഇത്തരം കാര്യങ്ങൾക്ക് കുറുക്കുവഴി നിലവിലില്ല. ഇവയ്ക്കു പകരം വയ്ക്കാനും യാതൊന്നുമില്ല. നീതിപിന്തുടരുന്ന മനുഷ്യർ ദൈവീകവും സമ്പന്നവുമായ ഒരു കുടുംബം ഈ ലോകത്തിൽ അവശേഷിപ്പിച്ചു കടന്നുപോകുന്നു.

ദൈവീക ജ്ഞാനത്താലും, ദൈവീക വിവേകത്താലും, ദൈവീക അറിവിനാലും പണിയപ്പെടുന്ന ഒരു ഭവനത്തിന്റെ അനുഗ്രഹങ്ങൾ ആത്മീയ തലത്തിലും ഭൗമീക തലത്തിലും അനേകർക്ക് വിശിഷ്ടമായതും സന്തോഷപൂരിതവുമായ ധന്യത നൽകുന്നു. ദൈവീക ജ്ഞാനം അന്വേഷിക്കുകയും അതിനെ ആദരിക്കുകയും ചെയ്യുന്ന ഭവനത്തിൽ ദൈവീക ചൈതന്യം വസിക്കുകയും ചെയ്യുന്നു.

പ്രായോഗികമായി:

നിങ്ങളുടെ കുടുംബ പ്രാർത്ഥനയിൽ ഈ സംഗതികളെക്കുറിച്ച് ചർച്ചചെയ്യുക.

ദിനം 22

വിശ്വസ്തരായ ആളുകളുമായി കൂടുതൽ സഹവസിക്കുക

സദൃശവാക്യം 24:5-6

⁵വിവേകി ബലശാലിയാണ്; പരിജ്ഞാനി ശക്തി വർദ്ധിപ്പിക്കുന്നു;

⁶മാർഗ്ഗോപദേശത്താൽ യുദ്ധം നയിക്കാം; ഉപദേശകരുടെ ബഹുത്വത്താൽ ജയം നേടാം.

നന്മ എന്തെന്ന് അറിയാനും അതു പ്രവർത്തിക്കാനും ജീവിതത്തിൽ തിന്മയെ ചെറുക്കാനുമുള്ള കഴിവിനെയാണ് ഇവിടെ ശക്തി എന്ന വാക്കുകൊണ്ട് അർത്ഥമാക്കുന്നത്. ജ്ഞാനമാണ് ഒരു മനുഷ്യനു ശക്തി നൽകുന്നത്, ജ്ഞാനിയായവൻ ശക്തനുമാണ്. അറിവുള്ള മനുഷ്യൻ ശക്തി നേടുന്നു.

ജ്ഞാനിയായ മനുഷ്യൻ ശ്രദ്ധാപൂർവ്വം കാര്യങ്ങൾ പരിഗണിച്ചു തീരുമാനങ്ങൾ എടുക്കുന്നു. മറ്റുമനുഷ്യരിൽ നിന്നും ലഭിക്കുന്ന ജ്ഞാനപൂർണ്ണമായ ഉപദേശങ്ങളും അത്തരക്കാരുടെ ബാഹുല്യവും അവനെ

വലിയ പ്രയാസങ്ങളിൽ എത്തിപ്പെടാതെ രക്ഷിക്കുന്നു എന്ന് അവൻ മനസ്സിലാക്കുന്നു.

പ്രായോഗികമായി:

നിങ്ങൾക്ക് ഉപദേശങ്ങൾ നൽകിയവരെ ഓർക്കുക, അവരെ ഓർത്തും അവരുടെ സഹായങ്ങൾക്കായും ദൈവത്തിനു നന്ദി അർപ്പിക്കുക.

ദിനം 23

ജ്ഞാനം ഭോഷൻ അപ്രാപ്യം

സദൃശവാക്യം 24:7

⁷ജ്ഞാനം ഭോഷൻ അപ്രാപ്യം; പട്ടണവാതിൽക്കലെ സഭയിൽ അവൻ വായ് തുറക്കുന്നില്ല.

ശ്രേഷ്ഠതരമായ ഒരു കാര്യംതന്നെയാണ് ജ്ഞാനം, ഏതൊരു മനുഷ്യനും ജ്ഞാനം തേടേണ്ടതുണ്ട്. ഭൂമിയിലെ സകല സമ്പത്തും ചിലവഴിക്കേണ്ടിവന്നാലും ആ വിലകൊടുത്തും അന്വേഷിച്ചും കരസ്ഥമാക്കേണ്ട ഏറ്റവും വിശേഷപ്പെട്ട ഒരു രത്നമാണ് ജ്ഞാനം.

ജ്ഞാനം കടന്നുവരണമെങ്കിൽ വിനയം ഉണ്ടാകേണ്ടതുണ്ട്, നാം തെറ്റാണെന്ന ഏറ്റുപറച്ചിൽ ഉണ്ടാകേണ്ടതുണ്ട്. ജ്ഞാനം കടന്നുവരണമെങ്കിൽ തിരുത്തൽ ഉണ്ടാകേണ്ടതുണ്ട്, മറ്റുള്ളവർ നമ്മെ അതു പഠിപ്പിക്കേണ്ടതുണ്ട്. ജ്ഞാനം കടന്നുവരണമെങ്കിൽ ധൈര്യം ഉണ്ടാകേണ്ടതുണ്ട്, നമുക്കു ചുറ്റും നിലനിൽക്കുന്ന മൗഢ്യചിന്തകളെ തള്ളിക്കളയാനുള്ള ധൈര്യം.

ഭോഷർക്ക് ഇക്കാര്യങ്ങൾ അസാധ്യമാണ്. ഇതിനുള്ള ഹൃദയമൊന്നും ഭോഷർക്കില്ല. അവരുടെ ദൃഷ്ടി കളും അവരുടെ സങ്കല്പങ്ങളുമെല്ലാം വേറെ എവിടെയൊക്കെയോ അലഞ്ഞുതിരിയുകയാണ്. അവരുടെ മൗഢ്യചിന്തകളോടാണ് അവർക്ക് ഏറെ പ്രിയമുള്ളത്.

പ്രായോഗികമായി:

നിങ്ങളുടെ ബലഹീനതകളെ ഓർത്തു ശക്തിപ്പെടാനായി പ്രാർത്ഥിക്കുക

ദിനം 24

തിന്മനിരുപിക്കുന്നവനോ പരിഹാസിയോ ആകരുത്

സദൃശവാക്യം 24:8-9

⁸തിന്മ നിരുപിക്കുന്നവൻ ദുഷ്കർമ്മി എന്നു അറിയപ്പെടും.

⁹ഭോഷന്റെ നിരുപണങ്ങൾ പാപംതന്നെ, പരിഹാസിയെ മനുഷ്യർ വെറുക്കുന്നു.

അപകടകാരികളെ തിരിച്ചറിയാൻ നിങ്ങൾക്കു കഴിയുന്നുണ്ടോ? ഹൃദയത്തിലും മനസ്സിലും പാപത്തിനു പദ്ധതിയിടുന്നവരെയാണ് തിന്മ നിരുപിക്കുന്നവർ എന്നു പറയുന്നത്. പ്രലോഭനത്താലും ബലഹീനതയാലും പാപത്തിൽ വീഴുന്നതിലും മോശമായ ഒരു പ്രവൃത്തിയാണിത്. അത്തരക്കാരെ തിരിച്ചറിഞ്ഞാൽ അവരെ ശ്രദ്ധാപൂർവ്വം ഒഴിവാക്കണം, കാരണം, അത്തരക്കാർ ദുഷ്കർമ്മികളും അപകടകാരികളും ഉപദ്രവം വരുത്തുന്നവരുമാണ്.

ദൈവ ദൃഷ്ടിയിൽ പാപമായ ഒരു കാര്യമാണ് ഭോഷ്ക് ചിന്തകൾ. ഉപദേശം നൽകുന്നവരെയും ഉപദേശത്തെയും നിന്ദിക്കുന്ന ഒരുവനാണ് പരിഹാസി എന്ന് അറിയപ്പെടുന്നത്. അവൻ ഉണ്ടാക്കിയിടുന്ന പൊല്ലാപ്പുകൾ കാരണം നല്ലമനുഷ്യർ പരിഹാസിയെ വെറുക്കുന്നു.

പ്രായോഗികമായി:

ഇത്തരത്തിലുള്ള അപകടകാരികളെ നിങ്ങൾക്ക് അറിയാമോ? അവർക്കുവേണ്ടി പ്രാർത്ഥിക്കുക.

ദിനം 25

മരണത്തിലേക്കു നയിക്കപ്പെടുന്നവരെ രക്ഷിക്കുക

സദൃശവാക്യം 24:10-12

¹⁰കഷ്ടകാലത്തു നീ കൗടന്ത്യപോയാൽ, നിന്റെ ബലം പരിമിതം തന്നേ.

¹¹മരണത്തിലേക്കു നയിക്കപ്പെടുന്നവരെ വിടുവിക്കുക; വിറയലോടെ കൊലക്കളത്തിലേക്കു പോകുന്നവരെ രക്ഷിക്കുക.

¹²“ഞങ്ങൾ ഇതൊന്നും അറിഞ്ഞില്ല” എന്നു നീ പറഞ്ഞാൽ, ഹൃദയങ്ങളെ തുക്കിനോക്കുന്നവൻ ഗ്രഹിക്കുകയില്ലേ? നിന്റെ ജീവനെ കാക്കുന്നവൻ അറിയുന്നില്ലേ?

മനുഷ്യൻ അവന്റെ പ്രവൃത്തിക്കു തക്കവണ്ണം അവൻ പകരം നൽകുകയില്ലേ?

ദുർഘടങ്ങളുടെ ഒരു ദിവസം, പ്രയാസങ്ങളുടെ ഒരു സമയം - എല്ലാ വ്യക്തികളിലേക്കും കടന്നുവരുന്ന ഒന്നാണ്. ഏറ്റവും ദൈവികമായി ജീവിക്കുന്നവനും, ഏറ്റവും തിന്മയിൽ ജീവിക്കുന്നവനും ഇത്തരം ദുർഘടങ്ങളെ നേരിടേണ്ടവരാണ്. അവർ എത്രശക്തരാണ് എന്നതിന്റെ ഒരു പരീക്ഷയുമാണിത്, അവർ കൃത്യമായും തളരുകയും ചെയ്യുമോ എന്ന് അറിയാനുള്ള പരീക്ഷ.

ഭോഷന്റെ ഭോഷത്തരത്തിന് ദൈവം കണക്കു ചോദിക്കും, എന്നാൽ പുറം തിരിഞ്ഞു നിൽക്കുന്നവരോടും അവരുടെ കരുതലില്ലായ്മയെക്കുറിച്ച് ദൈവം കണക്കു ചോദിക്കും. ഓരോ മനുഷ്യനും അവനവന്റെ ചെയ്തികൾക്കനുസരിച്ചുള്ള പ്രതിഫലം ദൈവത്തിൽ നിന്നും ലഭിക്കും.

പ്രായോഗികമായി:

നിങ്ങളുടെ ജീവിതത്തിൽ കടന്നുപോയ വെല്ലുവിളി സമയങ്ങളെക്കുറിച്ച് ഓർത്ത്, അതിൽനിന്നെല്ലാം നിങ്ങളെ വിടുവിച്ചതിന് ദൈവത്തോടു നന്ദി പറയുക.

ദിനം 26

ജ്ഞാനം തേൻ പോലെയാണ്

സദൃശവാക്യം 24:13-14

¹³മകനേ, തേൻ തിന്നുക, അതു നല്ലതല്ലോ; അതേ, തേൻകുട്ട നിന്റെ നാവിനു മധുരം തന്നേ.

¹⁴ജ്ഞാനവും നിന്റെ ആത്മാവിന് അങ്ങനെയെന്നേ എന്നറിയുക; അതു കണ്ടെത്തിയാൽ നിനക്കൊരു ഭാവിയിുണ്ട്. നിന്റെ പ്രതീക്ഷയ്ക്കു ഭംഗം വരികയുമില്ല.

തളർന്നിരിക്കുന്ന ഒരു വ്യക്തിയെ തേൻ ഉണർവ്വുള്ളയാളാക്കും. തേനിന്റെ മധുരം അതിനെ ആനന്ദത്തോടെ ഭക്ഷിക്കാൻ പറ്റുന്ന ഒരു ഭക്ഷ്യവസ്തുവാക്കി മാറ്റുന്നു. അതുപോലെതന്നെ ജ്ഞാനം നേടുന്നതും, നമ്മിൽ ഊർജ്ജം നിറക്കുന്നതും ആനന്ദം നൽകുന്നതുമായ ഒരു കാര്യമാണ്. അതു നമ്മെ വലിയ നേട്ടങ്ങൾ നൽകി സന്തോഷിപ്പിക്കുകയും ചെയ്യുന്നു.

ജ്ഞാനം ആനന്ദദായകവും ആത്മാവിനു പ്രയോജനപ്രദവുമാണ്, തേൻ ശരീരത്തിനു നന്മയും മധുരവും നൽകുന്നതുപോലെ. ജ്ഞാനം നേടുകയും അതു പരിശീലിക്കുകയും ചെയ്യുന്നവർക്ക് വലിയ പ്രതിഫലമുണ്ട്, എന്നാൽ അതു സാധ്യമാകുന്നത് ജ്ഞാനത്തെ വെറുതെ കാണുകയും കേൾക്കുകയും ചെയ്തുകൊണ്ടിരിക്കുന്നവർക്കല്ല.

പ്രായോഗികമായി:

നിങ്ങളുടെ ജീവിതത്തിൽ അനുഭവഭേദമായ, തേൻ പോലെ മധുരിക്കുന്ന അഞ്ചു വചനങ്ങൾ എഴുതിവയ്ക്കുക.

ദിനം 27

നല്ല വ്യക്തികളെ ആക്രമിക്കുന്ന ഒരുവനാകരുത്

സദൃശവാക്യം 24:15-16

¹⁵നീ നീതികെട്ടവനായി നീതിമാന്റെ വീടിനെതിരേ പതിയിരിക്കരുത്, അവന്റെ പാർപ്പിടം കടന്നാക്രമിക്കുകയുമരുത്.

¹⁶നീതിമാൻ ഏഴുവട്ടം വീണാലും അവൻ വീണ്ടും എഴുന്നേല്ക്കും, ദുഷ്ടനോ അനർത്ഥത്തിൽ നശിച്ചുപോകും.

ദുഷ്ടത പ്രവർത്തിക്കുന്നവർക്ക് ഇതൊരു മുന്നറിയിപ്പാണ്. നിങ്ങളുടെ ഇടയിൽ നല്ല നടപ്പുനടക്കുന്നവരുടെ സ്വസ്തത നശിപ്പിക്കാനായി ഗൂഢാലോചന നടത്തരുത്, കാരണം അത്തരം പ്രവർത്തികൾക്ക് ദൈവശിക്ഷ ഏല്ക്കേണ്ടിവരും.

നീതി പ്രവർത്തിക്കുന്നവർക്ക് ഇതൊരു സമാശ്വാസമാണ്. നിങ്ങൾക്കെതിരെ വരുന്ന സകല തിന്മകളെയും കാണാനും എതിരിടാനുമായി ദൈവം നിങ്ങളുടെ പക്ഷത്തുണ്ട്. നിങ്ങൾക്ക് അടിതെറ്റുമായിരിക്കും, എന്നാൽ ദൈവം നിങ്ങളെ ഉയർത്തുകതന്നെ ചെയ്യും.

നീതിമാനുവേണ്ടി പുവിരിച്ച പാതയൊന്നും ദൈവം വാഗ്ദാനം ചെയ്യുന്നില്ല, പകരം, അവനെ കൂടുതൽ ശുദ്ധീകരിക്കാൻ വേണ്ടി ദൈവം അവന്റെ ജീവിതത്തിൽ പലപ്പോഴും ഇടർച്ചകൾ കൊണ്ടുവരികയാണു ചെയ്യുക. നീതിമാനായ ഒരുവന്റെ പരീക്ഷകൾ നിരവധിയായിരിക്കാം, എന്നിരുന്നാലും അവയിൽനിന്നെല്ലാം ദൈവം അവനെ വിടുവിക്കും.

പ്രായോഗികമായി:

ദൈവഭയമുള്ള ഒരുവ്യക്തിയുമായി ഇന്നു സമയം ചിലവഴിക്കുക. അവരുടെ ജീവിതയാത്ര കേൾക്കുക, അവർ കടന്നു പോയ വെല്ലുവിളികളെക്കുറിച്ചു മനസ്സിലാക്കുക.

ദിനം 28

ശത്രു വീഴുമ്പോൾ സന്തോഷിക്കരുത്

സദൃശവാക്യം 24:17-18

¹⁷നിന്റെ ശത്രു വീഴുമ്പോൾ സന്തോഷിക്കരുത്; അവൻ ഇടറുമ്പോൾ നിന്റെ ഹൃദയം ആനന്ദിക്കുകയും അരുത്.

¹⁸അല്ലെങ്കിൽ യഹോവ കണ്ടിട്ട് അനിഷ്ടം തോന്നുവാനും, തന്റെ കോപം അവനിൽനിന്നു മാറ്റുവാനും ഇടയാക്കും.

ഒരു വ്യക്തിയുടെ വ്യക്തിത്വത്തിന്റെ ഏറ്റവും കഠിനമായ പരീക്ഷ ഇതാണ്. അയാൾ ഒരു ദൈവപൈതൽ ആണോ എന്ന ചോദ്യത്തിന്റെ ശക്തമായ ഉത്തരവും ഇതുതന്നെയാണ്. ദൈവീകതയുടെയും ജ്ഞാനത്തിന്റെയും യഥാർത്ഥ അളവുകോലും ഇതാണ്. നിങ്ങളുടെ വിശ്വാസത്തിന്റെ ഏറ്റവും വലിയ വെല്ലുവിളിയും ഇതു തന്നെയാണ്, നിങ്ങൾ ആഗ്രഹിച്ചാലും ഇല്ലെങ്കിലും. ആലോചിച്ചുനോക്കുക. നിങ്ങളുടെ ശത്രുവിന് ദോഷമായ കാര്യങ്ങൾ സംഭവിക്കുമ്പോൾ നിങ്ങളിൽ ഗൂഢമായ ഒരു സന്തോഷം ഉണ്ടാകുന്നുണ്ടോ?

നിങ്ങളുടെ ശത്രുക്കളോടുള്ള നിങ്ങളുടെ പെരുമാറ്റം സസൂക്ഷ്മം നിരീക്ഷണവനാണു ദൈവം. അവർക്കു മോശമായ കാര്യങ്ങൾ സംഭവിക്കുമ്പോൾ നിങ്ങൾ സന്തോഷിക്കുകയാണെങ്കിൽ, ദൈവം അവരെ സഹായിക്കുകയും നിങ്ങളെ ശിക്ഷിക്കുകയും ചെയ്യും. തങ്ങളുടെ ശത്രുക്കളെ ശിക്ഷിച്ചുകൊണ്ട് ദൈവമക്കളെ സംരക്ഷിക്കുന്നവനാണു ദൈവം, എന്നാൽ അതെക്കുറിച്ചു ദൈവമക്കൾ നിഗളിക്കുകയാണെങ്കിൽ ദൈവം ആ ശിക്ഷണ പ്രക്രിയകൾ നിർത്തുകയും ചെയ്യും.

പ്രായോഗികമായി:

നിങ്ങളുടെ ജീവിതത്തിലെ ബുദ്ധിമുട്ടുകളായ വ്യക്തികൾക്കു വേണ്ടി പ്രാർത്ഥിക്കുക.

ദിനം 29

ദുഷ്പ്രവൃത്തിക്കാർ നിങ്ങളെ മുഷിപ്പിക്കരുത്

സദൃശവാക്യം 24:19-20

¹⁹ദുഷ്പ്രവൃത്തിക്കാർ നിമിത്തം മുഷിയരുത്, ദുഷ്ടന്മാരോട് അസുയപ്പെടുകയുമരുത്.

²⁰എന്തെന്നാൽ ദുഷ്പ്രവൃത്തിക്കാരനു ഭാവിയിുണ്ടാവുകയില്ല; ദുഷ്ടന്റെ വിളക്കു കെടുത്തിക്കളയും.

ദുഷ്ടരായ വ്യക്തികൾ നയിക്കുന്ന മോഹിപ്പിക്കുന്ന ജീവിതം കണ്ടു നിങ്ങൾ നിരാശരാകരുത്. പാപികൾ അഭിവൃദ്ധി പ്രാപിക്കുന്നതായി നമുക്കു തോന്നും. അവർ സന്തോഷവാന്മാരായി ഇരിക്കുന്നതായും നമുക്കു തോന്നും. അവരുടെ പാപവും കൊണ്ട് അവർ രക്ഷപ്പെട്ടു എന്ന് അവർ വിചാരിക്കുന്നുണ്ടാകും, എന്നാൽ അവരുടെ നാശം അടുത്തുവരുന്നു എന്നതാണു വാസ്തവം. അവർക്കുണ്ടാകുന്ന താത്കാലികമായ വിജയങ്ങളെക്കുറിച്ച് മുഷിയേണ്ടതില്ല.

സങ്കീർത്തനം 37:7 യഹോവയുടെ മുമ്പിൽ മൗനമായിരുന്നു അവിടുത്തേക്കായി ക്ഷമയോടെ കാത്തിരിക്കുക; മനുഷ്യൻ തങ്ങളുടേതായ വഴികളിൽ വിജയം നേടുന്നതും തങ്ങളുടെ കൃതന്ത്രങ്ങൾ നടപ്പിൽ വരുത്തുന്നതും കണ്ട് അസ്വസ്ഥനാകരുത്.

പ്രായോഗികമായി:
സങ്കീർത്തനം 37ലൂടെ ധ്യാനിക്കുക

ദിനം 30

മനുഷ്യരുടെ ഇടയിൽ സ്ഥാപിക്കപ്പെട്ട അധികാരികളെ ആദരിക്കുക.

സദൃശവാക്യം 24:21-22

²¹മകനേ, യഹോവയേയും രാജാവിനെയും ഭയപ്പെടുക, മത്സരികളോടു ചേരുകയുമരുത്.

²²കാരണം, മത്സരികൾക്കുനേരേ അവർ ഇരുവരും ശീഘ്രനാശം അയയ്ക്കുന്നു, അവർ എന്തു നാശം വരുത്തുമെന്നു ആരറിയുന്നു?

ദൈവത്തെ ഭയപ്പെടുന്നതുപോലെതന്നെ രാഷ്ട്ര തലവന്മാരെയും ആദരിക്കണമെന്നത് ദൈവകല്പനയാണ്. രണ്ടുപേരെയും കൂട്ടിയിണക്കി ഇവിടെ സംസാരിക്കുന്നു, രാജ്യത്തലവന്മാരുടെമേൽ അധികാരം കയ്യാളുന്നവനാണു ദൈവം.

1 പത്രോസ് 2:13-14 ¹³മാനുഷികമായ എല്ലാ വ്യവസ്ഥാപിത അധികാരികൾക്കും, കർത്താവുനിമിത്തം വിധേയരാകുവിൻ; പരമാധികാരി എന്ന നിലയിൽ രാജാവിനും, ¹⁴“തിന്മചെയ്യുന്നവരെ ശിക്ഷിക്കുവാനും നന്മചെയ്യുന്നവരെ മാനിക്കുവാനും അദ്ദേഹത്താൽ നിയമിക്കപ്പെട്ടവരെന്ന നിലയിൽ ദേശാധിപതികൾക്കും വിധേയപ്പെടുവിൻ.

പ്രായോഗികമായി:
നമ്മുടെ സർക്കാരിനുവേണ്ടി പ്രാർത്ഥിക്കുക.

1 തിമോത്തി 2:1-2 ¹എല്ലാവർക്കുവേണ്ടിയും, തികഞ്ഞ ഭക്തിയോടും വിശുദ്ധിയോടും കൂടെ സമാധാനവും ശാന്തതയുമുള്ള ജീവിതം നയിക്കുവാൻ സാധിക്കേണ്ടതിനു, ²വിശേഷാൽ രാജാക്കന്മാർക്കും എല്ലാ അധികാരസ്ഥന്മാർക്കും വേണ്ടിയും അപേക്ഷകളും പ്രാർത്ഥനകളും മധ്യസ്ഥതയും സ്തോത്രവും അർപ്പിക്കണമെന്നു ഞാൻ എല്ലാറ്റിനുംമുമ്പേ നിങ്ങളെ പ്രബോധിപ്പിക്കുന്നു.